

ڈاکٹر محمد ارشد ندوی

شعبہ اردو، دیال سنگھ کالج

(دہلی یونیورسٹی) لودھی روڈ، نئی دہلی۔ ۳

9213307499

اقبال کی نظر میں تمیز بندہ و آقا اور فسادِ آدمیت

مشرق و مغرب کے فکر و فلسفہ کے ذریعے اسلام کی آفاقیت کو بیان کرنے والے شاعر علامہ اقبال کسی تعارف کے محتاج نہیں۔ حرکت و عمل کے ذریعے ان کی شاعری اجتماعی سطح پر کلمہ الحق کا نعرہ بلند کرتی ہے۔ ان کا پیغام کسی فرد واحد کے لیے نہیں بلکہ عالم انسانیت کے لیے ہے۔ چاہے وہ عہد اقبال کے انسان ہوں یا آج کے عہد کے جدید انسان یا پھر آنے والے زمانے کا جدید تر انسان، ان پر بہت ساری حقیقتیں آشکار تو ہیں لیکن ہم میں سے بہت سارے ایسے بھی ہیں جو ان حقائق سے نا آشنا ہیں۔ اقبال انہی حقائق اور اسرار و رموز کو بیان کرتے ہیں۔ خدائے وحدہ لا شریک نے آدم خاکی کو مقصدیت کے تحت عالم ازلی میں خلافتِ ارضی سوچنی لیکن اولادِ آدم وقت کے گزرنے کے ساتھ ساتھ اپنے اوپر ظلم و زیادتی، قتل و غارت گری، خود پسندی، مادی پرستی، جانب داری کے مرتکب ہو گئی۔ عہد اقبال ایک انقلابِ عظیم سے دوچار تھا۔ مضبوط قوم، ناتواں اور نحیف قوموں کو فنا کر رہی تھی۔ مزدور طبقہ پر سفاکیوں کے پہاڑ توڑے جا رہے تھے۔ سرمایہ داروں کا غلبہ تھا۔ مسلمان سیاسی، معاشی، معاشرتی اور تہذیبی انحطاط اور انتشار کے باعث اضطراب و کشمکش میں مبتلا تھی۔ پہلی جنگِ عظیم کے بعد جو حالات رونما ہوئے وہ کسی سے مخفی نہیں۔ اقبال کہتے ہیں کہ:

وہ فکر گستاخ جس نے عریاں کیا ہے فطرت کی طاقتوں کو

اسی کی بیتاب بجلیوں سے خطر میں ہے اس کا آشیانہ

اقبال ان حالات کو دیکھ کر دل برداشتہ تھے۔ مسلمانوں کی غفلت اور طوقِ غلامی پر نوحہ خوانی کرتے ہوئے انہوں نے 'شیعہ اور شاعر' لکھا۔ 'نخضرِ راہ' کے ذریعے اقبال نے ملوکیت اور سرمایہ داری کے مفاہد کو آشکار کیا تو وہیں زندگی کی حقیقت کے ساتھ ساتھ اسلامی مملکت کی غیر اسلامی طریق یعنی قوم پرستی پر بھی ضرب لگائی اور مسلمانوں کو امید ورجا کا درس دیا کیونکہ اقبال اُفقِ مشرق سے صبحِ نجات کو طلوع ہوتے دیکھ رہے تھے:-

اُٹھ کے اب بزمِ جہاں کا اور ہی انداز ہے

مشرق و مغرب میں تیرے دور کا آغاز ہے

ابھی اقبال امید ورجا کے مابین معلق تھے کہ انہیں خبر ملی کہ سرزمینِ ترکی کے آہنی عزم و ارادے کے مالک مصطفیٰ کمال پاشا نے سقاریہ کی جنگ میں یونانیوں کو زبردست شکست دی ہے۔ ان کی اس کامیابی و کامرانی پر انہیں خراجِ عقیدت پیش کرتے ہوئے لکھا:

ہزاروں سالِ نر گس اپنی بے نوری پہ روتی ہے

بڑی مشکل سے ہوتا ہے چمن میں دیدہ و پیدا

اقبال کمال پاشا کی فتح و نصرت کو عالمِ اسلام بلکہ اقوامِ ایشیا کے لیے نیک شگون قرار دیتے ہیں۔ ان کی اس کامیابی کو 'طلوعِ اسلام' سے تعبیر کیا۔ یہ نظم ایک معرکہٴ الارنظم ہے۔ اس نظم میں اقبال نے مسلمانوں کو اپنے مقام و مرتبہ اور خود سے آگاہ کرایا ہے۔ مغربی یلغار کے ذریعے

مسلمانوں کے رگوں میں حرکت و عمل کا جذبہ پیدا کیا تاکہ وہ دنیا کی امامت کر سکیں اور قوم کو ذوق یقین، عملِ پیہم کے ثمرات سے آگہی دی۔ آج ہم اقبال کی اسی نظم ”طلوع اسلام“ کے ایک بند پر سیر حاصل گفتگو کریں گے۔ بند دیکھیں:

تمیز بندہ و آقا، فسادِ آدمیت ہے
حذر اے چیرہ دستاں، سخت ہیں فطرت کی تعزیریں

مذکورہ شعر وسیع المعانی کے ساتھ ساتھ عالم انسانی کے حرکات و سکنات کے رموز پر محیط ہے۔ اقبال اس شعر کے ذریعے قوم و ملت کے رہبر و رہنما، حاکم و محکوم، امیر و غیر یب، خادم و غلام اور آقا و بندہ کو درس عبرت کا پیغام دیتے ہیں کیونکہ یہ دنیا روایات کے پھندوں میں گرفتار ہے۔ یہاں پر اقبال نے ”تمیز بندہ و آقا“ کے خلاف ”فطرت کی تعزیریں“ استعمال کر کے اہل مشرق و مغرب کو متنبہ کیا ہے کہ انہوں نے عالم انسانی کی تاریخ میں رد و بدل کر کے مابین تمیز و تفریق کی۔ آدمیت کو مختلف زمروں میں تقسیم کیا، جو ہمارے درمیان ذات پات، نسل، رنگ، قوم، اجاریت، مذہبیت، امیر و غریب، حاکم و محکوم اور بندہ و آقا کی شکل میں عیاں ہیں:

نسل، قومیت، کلیسا، سلطنت، تہذیب، رنگ
خواجگی نے خوب چُن چُن کر بنائے مُسکرات
یورپ میں بہت روشنی، علم و ہنر ہے
حق یہ ہے کہ بے چشمہ حیواں ہے یہ ظلمات

جب کہ اقبال تمیز بندہ و آقا کو فسادِ آدمیت قرار دیتے ہیں۔ اس کی کئی وجوہات ہیں۔ عہد اقبال میں اشتراکیت کا زور تھا۔ انیسویں صدی کے وسط میں ایک عظیم فلسفی کارل مارکس پیدا ہوا جو اشتراکیت کے ذریعے ایک جمہوری نظام قائم کرنا چاہتا تھا۔ جس میں بندوں کو آقاؤں کے خلاف صف آرائی پر آمادہ کرنا، ان کے حقوق کی بازیافت کا مطالبہ، سماج سے ناہمواری جیسے برائی کو ختم کرنا، انسانوں کے جملہ مسائل کا حل صرف طبقاتی نظام حکومت کے زیر اثر اور سرمایہ کی مساویانہ تقسیم کے مسئلے کے علاوہ کچھ تنازعی مسائل اور بھی تھے۔ ان ہی نظریات سے یورپ کے ایوانوں میں خائف طاری ہو گئی۔ اہل ثروت اور سرمایہ داروں کے روٹھے کھڑے ہو گئے کیونکہ ان آمریت اور عنانیت پسند حکمرانوں میں لینن، اسٹالن، زار، نطشے، گور، باجیف وغیرہ جو ناتواں اور نحیف قوموں کو فتنہ کر رہی تھی۔ اپنے قوم پر طرح طرح کے مظالم اور جائز و ناجائز، جبر و تشدد کا گھونٹنا کھیل کھیل رہے تھے۔ بندہ آقاؤں کے ہاتھوں کا آلہ کار بنے ہوئے تھے۔ جہاں ایک طرف بندائے مزدور دم توڑ رہی تھی تو دوسری جانب انہی کے خون پسینے کی کمائی سے رنگ رلیاں منائی جا رہی تھیں:-

آبتاؤں تجھ کو رمزِ آیہِ اِنّ الملوک
سلطنت اقوامِ غالب کی ہے اک جادوگری
خواب سے بیدار ہو تا ہے ذرا محکوم اگر
پھر سُلا دیتی ہے اُس کو حکمراں کی ساحری
حکم حق ہے لیس لِّلانسانِ الا ما سعی
کھائے کیوں مزدور کی محنت کا پھل سرمایہ دار

اشتراکیت اسلام کے بعد سب سے بڑی نظریاتی قوت کے طور پر ابھر کر سامنے آئی تھی۔ اشتراکیت نظام کے اصولوں میں ایک اصول یہ بھی تھا کہ ”مختلف طبقوں کے اشتراکِ عمل سے معاشرے کو ایسے سانچے میں ڈھالا جائے کہ دولت کی تقسیم مساوی ہو“، یہاں یہ بات عرض کرتا چلوں کہ یہ نظریہ اسلام نے بہت پہلے ہی دے دیا تھا۔ ہجرت کے دوران مدینہ کے انصاریوں نے مہاجرین مکہ کے ساتھ یہی طریق اپنایا جو تاریخِ عالم میں اپنی مثال آپ ہے۔ یہ سلسلہ برسہا برس تک چلتا رہا لیکن خلافتِ راشدہ کے بعد اسلامی مملکت میں بھی مغربی تہذیب کی مادیت پرستی نے دولت پرستی پر آمادہ کر دیا۔ اس درمیان جتنی بھی حکومتیں بنیں، عوام میں وہ خوشحالی نہ آئی جو عہدِ صحابہ میں تھی۔ اقبال ابلیس کی زباں سے یوں کہلواتا ہے:

جاننا ہوں میں یہ امتِ حاملِ قرآن نہیں
ہے وہی سرمایہ داری بندہٴ مو من کا دیں
ہر نفس ڈرتا ہوں اس امت کی بیداری سے میں
ہے حقیقت جس کی دیں کی احتسابِ کائنات

ان حالات کو مد نظر رکھتے ہوئے اقبال کا حساس دل تڑپ اٹھا۔ ان کا مطالعہ ہمہ جہت تھی۔ انہوں نے مشرق و مغرب کے مٹتے ہوئے نقوش کو دیکھا تھا۔ قرآن و احادیث پر ان کی گہری نظر تھی۔ قدیم تاریخی روایات پر عبور رکھتے تھے۔ اقبال مزاجاً انقلاب پسند تھے۔ انہوں نے اشتراکیت کے مثبت خیالات کو پیش کرتے ہوئے ملوکیت، شہنشاہیت اور سرمایہ داری پر لعنت و ملامت کی۔ یہ بھی بتاتا چلوں کہ اقبال کو اشتراکیت کے بہت سارے امور سے شدید اختلاف تھا مگر انہوں نے انہی مسائل کو اخذ کیا جو قرآن و احادیث کی روشنی میں عالمِ انسانیت کے لئے درکار تھے۔ انہوں نے اشتراکیت کے مثبت پہلوؤں کو اپنے مختلف نظموں کے ذریعے جیسے ”خضر راہ“، ”سلطنت“، ”سرمایہ و محنت“، ”فرمانِ خدا“، اشتراکیت، ”کارل مارکس کی آواز“، ”لینن خدا کے حضور میں“، ”ابلیس کی مجلس شوریٰ“ وغیرہ میں بیان کیا ہے۔ عصرِ حاضر کے تناظر میں اقبال اپنی کشت ویراں سے ناامید تو نہیں ہیں اس لیے اپنی شاعری کے ذریعے اسلامی نقطہ نظر کو مد نظر رکھتے ہوئے بندوں کو بندو کی اسیری سے نجات، مزدوروں کو ان کا حق، ضعیفوں اور مظلوموں کی حمایت میں کھل کر نظمیں لکھی ہیں۔ ”فرمانِ خدا“ میں ڈنکے کی چوٹ پر بندہٴ غریباں کو اس انداز میں بیدار کرتے ہیں:

اٹھو میری دنیا کے غریبوں کو جگا دو
کا رخِ امرا کے درو دیورا ہلا دو
جس کھیت سے دھقاں کو میسر نہ ہو روزی
اس کھیت کے ہر خوشہٴ گندم کو جلا دو
اقبال ”سرمایہ و محنت“ میں بندہٴ مزدور کو اس طرح خطاب کرتے ہیں:

بندہٴ مزدور کو جا کر میرا پیغام دے
خضر کا پیغام کیا ہے یہ پیامِ کائنات
دستِ دولت آفریں کو مزد یوں ملتی رہی
اہلِ ثروت جیسے دیتے ہیں غریبوں کو زکات

اٹھ کہ اب بزمِ جہاں کا اور ہی انداز ہے
مشرق و مغرب میں تیرے دور کا آغاز ہے
ایک جگہ اقبال سرمایہ دار آقاؤں کے زیر تلے بندوں کو نجات دلانے کے لیے بارگاہِ ایزدی میں یوں دعا گو ہیں:
تو قادر و عادل ہے مگر تیرے جہاں میں
ہیں تلخ بہت بندہٴ مزدور کے اوقات
کب ڈو بے گا سرمایہ پرستی کا سفینہ
دنیا ہے تیری منتظر روزِ مکافات

اس طرح اقبال عصر حاضر کے تناظر میں انسانی دنیا کے علمبرداروں، آقاؤں اور حاکموں کو آگاہ کرتے ہیں کہ خدا نے تمہیں جو زندگی عطا کی ہے اس کو اسلامی طریقے سے گزارو کیونکہ اسی میں تیری بھلائی ہے۔ خیر اور شر میں تمیز کرتے ہوئے اپنے اندر حرارتِ ایمانی پیدا کرو اور اس بات کا بھی خیال رکھو کہ اپنے سے کمتر، بے بس، غریب بندہٴ خدا کو اپنا محکوم اور غلام مت سمجھو، ان میں اور نہ اپنے آپ میں تمیز پیدا کرو کیونکہ خدا کو ظلم و بربریت کرنے والے پسند نہیں ہے۔ اقبال کا یہ شعر دیکھیں:

ایک ہی صف میں کھڑے ہو گئے محمود و ایاز
نہ کوئی بندہ رہا نہ کوئی بندہ نواز

اقبال عالمِ انسانیت کے ان خداؤں سے مخاطب ہیں جو انسانوں میں تمیز اور چیرہ دستی پیدا کرتے ہیں تو اس کا انجام ’ظہر الفساد فی البرّ والبحر‘ ہو گا جیسا کہ ہر زمانے میں ہوتے ہوئے آیا ہے۔ تاریخِ شاہد ہے کہ ہر دور میں بڑے بڑے امراء، رؤسا اور بادشاہ وقت منکرین کا بہت برا حال ہوا ہے۔ چاہے وہ نمرود ہو یا فرعون، ہامان ہو یا شداد، قارون ہو یا ابوجہل، لینن ہو یا اسٹالن، زار ہو یا ہٹلر، الغرض فساد پر پا کرنے والے ہمیشہ تذلیل کے شکار ہوئے ہیں کیونکہ جو لوگ خوفِ خدا نہیں رکھتے ان کے لیے فطرت کی تعزیریں بہت سخت ہیں۔ ان کے لیے خدا کا یہ پیغام ”إِنَّ بَطْشَ رَبِّكَ لَشَدِيدٌ“ ہے اور جو لوگ طریقِ اسلامی کی اطاعت اور فرمانِ رسول کی تابع داری کرتے ہیں ان کے لیے ”وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ“ کی بشارت ہے۔

